



**Barnaverndarstova
Føroya**

LEIÐREGLUR Í SAMBANDI VIÐ, AT BØRN VERA SETT TIL FOSTURS ELLA UMLÆTTING

*- Uppgávur og ábyrgd hjá Fosturforeldraskipanini og hjá
barnaverndartænastunum*

Innihaldsvirlit

1. Um fosturheim	3
2. Fyrireikandi arbeiðið.....	4
3. Ymsar fyriskipanir við fosturheimum og góðkenning	6
3.1 Umlætting.....	6
3.2 Bráðfeingis fosturheim	7
3.3 Fyribils fosturheim	7
3.4 Varandi fosturheim.....	7
3.5 Næstringar og onnur.....	8
3.6 Góðkenning	9
4. Uppgávor og ábyrgd hjá Høvuds barnaverndarnevndini	11
5. Arbeidsgongdin í samstarvinum millum Fosturforeldraskipanina og barnaverndartænastuna ...	12
5.1 Foreldur, barn og fosturfamilja hitta hvønn annan	12
5.2 Kæruvegleiðing	13
5.3 Ráðgeving, supervísjón og vegleiðing	13
5.4 Eftirlit.....	14
5.5 Fráboðanir og bráðfeingis trupulleikar viðvíkjandi barninum, órøkt	14
5.6 Skráseting og eftirlit.....	14
5.7 Um flutt verður av landinum.....	15
5.8 Viðvíkjandi almannakunngerð av myndum	15
6. Samstarvsavtala, samsýning og aðrar útreiðslur	17
6.1 Samstarvsavtalan.....	17
6.2 Samsýning.....	17
6.3 Vistarhald og klæði	19
6.4 Lummapeningur til barnið	19
6.5 Aðrar útreiðslur.....	19
6.5.1 Stovnan og útbúnaður.....	19
6.5.2 Koyring.....	19
6.5.3 Frítíðarítriv	20
6.5.4 Gávur, klæði og heilivágur.....	20
6.5.5 Dópur, fering ella annað líknandi veitsluhald	20
6.5.6 Dagstovnar og frítíðarskúlar.....	20
6.5.7 Ferðaískoyti	20

6.5.8 Fosturbörn við líkamligum eila sálarligum breki, fevnd av § 17 í Forsorgarlógini	21
6.6 Uppsøgn av avtalu við fosturforeldur	21
6.6.1 Fosturforeldur síga avtaluna upp	21
6.6.2 Fosturuppíhaldið endar	21
Fylgiskjal 1: Ætlan fyri børn og ung, ið eru sett til fosturs eila umlætting	23
Fylgiskjal 2: Samstarvsavtala við fosturforeldur	31
Fylgiskjal 3: Kunngerð nr. 69 frá 19. maí 2006 um samsýning til fosturforeldur	35
Fylgiskjal 4: Samsýningar til fosturforeldur	36
Fylgiskjal 5: Vistaríald og klæði	39

1. Um fosturheim

Tá tað er neyðugt at taka eitt barn úr heiminum, er ein av móguleikunum, at barnið í staðin fær neyðugu umsorganina og trygggleikan í einum fosturheimi.

Eitt fosturheim kann antin hava barnið búgvandi hjá sær ella hava tað í umlætting. Í seinna førinum býr barnið hjá sínum foreldrum, men er til umlættingar í eitt ávíst dagatal hvønn mánað, til dømis annað hvørt vikuskifti.

Eitt fosturheim er her at skilja sum ein familja, ið er í Fosturforeldraskipanini, og sum hevur børn og ung búgvandi hjá sær í styttri ella longri tíð. Talan er sostatt um fólk, sum fegin vilja gera ein mun fyri børn og ung, ið hava tørv á einum tryggum og umhugsnum umhvørvi í einum truplum tíðarskeiði. Fosturheimið tekur barnið til sín sum ein natúrligan part av gerandisdegnum, og fer hetta fram innan væl skipaðar karmar.

Talan er ikki um eitt sernámsfrøðiligt tilboð, men um vanlig heim, ið ynskja at skapa umstøður fyri einum barni ella ungum, sum kann mennast og trívast innan ein slíkan gerandisdag (sí annars 3.1).

Endamálið við, at eitt barn býr hjá fosturforeldrum er, at tað fær umsorgan og tryggleika. Tí er umráðandi, at barnið er á jøvnum fóti við hini húsfólkini. At barnið býr í einum fosturheimi kann gera sítt til, at tað mennir seg og finnur saman við øðrum fólkum.

At eitt barn býr í einum fosturheimi kann eisini stuðla upp undir, at barnið í roynd og veru fær betri samband við síni foreldur, við tað at fosturheimið vanliga sær barnið og næstrafólk tess sum eina heild.

Tað er Høvuðsbarnaverndarnevndin, ið sambært § 11, stk. 2 í barnaverndarlógini tekur endaliga avgerð um, at eitt barn verður sett til fosturs eftir tilmæli frá avvarðandi barnaverndarnevnd.

Barnaverndartænastan leggur eina serstaka ætlan til rættis fyri hvørt einstakt barn.

Meðan barnið er til fosturs, fylgja barnaverndartænastan og Fosturforeldraskipanin við støðuni og vitja í fosturheiminum. Tað er av stórum týðningi, at tey, sum varða av umsorganini, javnan hava samband við hvønn annan og leggja framtíðina hjá barninum í fastar og tryggjar karmar.

2. Fyrireikandi arbeiðið

Áðrenn ein fyriskipan um fostur verður sett í verk, hava fyrirbyrgjandi fyriskipanir vanliga verið royndar, her ímillum umlætting. Endamálið við hesum fyriskipanum er at gera tað møgult hjá barninum at verða verandi í heiminum, so leingi sum til ber.

Barnið skal ikki skiljast frá foreldrunum uttan tess eigna vilja, undantikið í teimum førum, har myndugleikarnir meta, at tað er best fyri barnið at verða sett heiman. Hetta kann koma upp á tal, tá umsorganarførleikin hjá foreldrunum er skerdur, og tá barnið er misrøkt ella er fyri harðskapi.

Barnaverndarnevndin kann veita stuðul í heiminum við tí endamáli at fáa gerandisdagin hjá barninum at virka betur. Hetta kann vera verkligur, námsfrøðiligur ella annar stuðul í heiminum hjá einstøku familjuni.

Talan kann vera um at hjálpa familjuni við at skipa sín gerandisdag, at syrgja fyri, at barnið kemur á stovn, í skúla, til ítrótt ella líknandi, at stuðla foreldrunum í at seta mørk fyri barnið, at eggja foreldrunum at gera ítriv saman við barninum og stuðla familjuni at samskifta við teirra dagliga umhvørvi.

Tá allar viðkomandi fyrirbyrgjandi fyriskipanir í heiminum eru troyttar, ger barnaverndartænastan, við støði í eini § 45-kanning og eini heildarmeting av viðurskiftunum í heiminum, eina ætlan, har mett verður um barnið (sí fylgiskjal 1).

Í ætlanini verður endamálið við, at barnið verður sett til fosturs ella umlætting, lýst, og tað verður mett um, hvørji tiltøk eru neyðug fyri at røkka endamálinum.

Ætlanin skal tí siga nakað um:

- Menning og atburð hjá barninum
- Familjuviðurskifti
- Skúlavíðurskifti
- Heilsuviðurskifti
- Frítíðarítriv og vinir
- Onnur viðurskifti av týðningi
- Hvussu leingi fyriskipanin væntandi fer at standa við

Við støði í ætlanini hevur barnaverndartænastan tí ábyrgd av, at:

- hava eftirlit við barninum og at tryggja, at tann ætlan, sum er lögð, verður fylgd
- tryggja menningina og trivnaðin hjá barninum saman við fosturfamiljuni. Í hesum sambandi serliga at avdúka møguligan mistrivnað, skammfaring v.m.
- tryggja, at ætlanin verður fylgd og javnan endurskoðað
- hava regluligar samrøður við barnið
- taka foreldrini hjá barninum við, tá ætlanin verður lögð ella broytt, og tá týðandi avgerðir verða tiknar um viðurskiftini hjá barninum

Harafturat eiga hesi viðurskifti at verða havd fyri eyga:

- Umsorgan fyri og persónligur stuðul til barnið
- Samvera við foreldur og nærstringar annars
- Samstarv við foreldur
- Eins viðgerð og eins móguleikar
- Samband við samfelagið
- Ætlan fyri tann einstaka
- At hjálpa barninum at finna ein fastan persón at ráðføra seg við
- At barnið verður tikið við
- At barnið hevur rætt til samrøðu

3. Ymsar fyriskipanir við fosturheimum og góðkenning

Fosturforeldraskipanin hevur verið ein samvirkin partur av Barnaverndarstovu Føroya, síðan kommunurnar settu hana á stovn í 2006.

Umframt at umsita skipanina við fosturheimunum kring landið er umráðandi fyri Fosturforeldraskipanina at tryggja, at tað altíð eru nóg mikið av góðkendum og dugnaligum umlættingar- og fosturfamiljum.

Fosturforeldraskipanin hevur sum aðalmál at kunna og menna fosturfamiljurnar, soleiðis at tær eru førar fyri at taka ímóti teimum sera ymisku uppgávanum, sum tær skulu røkja.

Uppgávnar hjá Fosturforeldraskipanini eru tí at:

- gera kanningar av fosturfamiljum
- góðkenna fosturfamiljur. Familjurnar kunnu vera góðkendar til:
 - umlættingaruppgávur
 - bráðfeingis uppgávur
 - fyribils fosturforeldrauppgávur
 - varandi fosturforeldrauppgávur og
 - fosturforeldrauppgávur, har talan er um næstringar
- hava eftirlit við øllum fosturfamiljum
- geva fostur- og umlættingarfamiljum ráð og vegleiðing
- veita undirvísing og vegleiðing í mun til leiklutin hjá familjuni sum fosturheim
- skipa fyri skeiðum og øðrum mennandi tiltøkum fyri fosturfamiljur
- skipa fyri kravdum skeiðum sambært § 27 í barnaverndarlógini, og
- skipa fyri evniskvøldum fyri fosturfamiljurnar

3.1 Umlætting

Sambært almennu viðmerkingunum til barnaverndarlógina, kann barnaverndarnevndin geva foreldrum tilboð um umlætting hjá fosturfamiljum við jøvnum millumbilum í avmarkað tíðarskeið.

Tíðarskeiðið kann vara 1 til 2 dagar í senn, til dømis vikuskiftisumlætting, og upp til 2-3 vikur umlætting í senn, til dømis frítíðarumlætting. Í serligum førum, til dømis tá ið foreldur fara í viðgerð, kann ein umlætting vara í eitt longri samanhangi tíðarskeið.

Endamálið við einari umlættingarskipan er at veita foreldrum, sum vanliga hava eitt gott samband við barnið, men sum ikki hava orku til at ansa barninum alla tíðina, umlætting.

Talan kann bara vera um foreldur, sum ikki hava móguleika fyri at fáa børn síni ansað hjá ommum og abbum ella aðrari familju. Talan kann eisini vera um stakar upphaldarar, ið tørva umlætting av og á, fyri at megna dagligu uppgávuna sum foreldur.

Viðmerkjast skal, at Fosturforeldraskipanin bert hevur familjur, sum skulu røkja ein vanligan gerandisdag, í skipanini. Hetta hevur við sær, at børn við serligum tørvi ofta eru ein ov krevjandi uppgáva hjá eini vanligari fosturfamilju. Um so er, at børn tørva **serliga hjálp og umsorgan**, eitt nú stuðul og viðgerð, ið

ikki er fevnd av barnaverndarlógini, eigur ásetingin í barnaverndarlógini § 15, stk. 1, nr. 7 **ikki** at verða nýtt.

Foreldur at børnum við serligum avbjóðingum hava møguleika at fáa umlætting sambært § 32 c í forsorgarlógini. Tað er Almannerkið, sum umsitur hesa skipan. Umsóknarbløð til umlætting frá Almannerkinum eru at finna á heimasíðuni hjá www.av.fo. Tað er ikki neyðugt, at barnið hevur fingið staðfest eina diagnosu fyri at fáa umlætting frá Almannerkinum. Um tað er neyðugt, eigur málsviðgerin at hjálpa foreldrunum at barninum, at útfylla umsóknarbløðini. Tá Almannerkið hevur móttikið umsóknarbløðini, seta tey seg í samband við læknan hjá barninum og biðja um ein læknávátan fyri, at barnið hevur ein serligan tørv.

3.2 Bráðfeingis fosturheim

Tíðum er tørvur á bráðfeingis fosturheimum, tá ið bráðfeingis støða tekur seg upp í einum heimi. Tá má formaðurin ella næstformaðurin í barnaverndarnevndini taka avgerð um at taka barnið úr heiminum beinanvegin.

Um tørvur er á einum bráðfeingis fosturheimi, eigur tað altíð at verða tikið fyrilit fyri næstringum ella øðrum, ið hava tætt samband við barnið.

Barnaverndartænastan kann altíð fáa ávíst eitt bráðfeingis fosturheim frá Fosturforeldraskipanini, um tørvur er á tí. Hetta er eisini galdandi uttan fyri vanliga arbeiðstíð.

3.3 Fyribils fosturheim

Tá ið eitt barn verður sett í eitt fosturheim fyribils, er talan um, at barnaverndarnevndin fyribils hevur yvirtikið umsorganina fyri barninum. Talan er um eina fyribils loysn, av tí at arbeið verður fram ímóti, at barnið skal koma heim aftur til foreldrini, tá ið umstøðurnar í heiminum aftur eru nóg góðar at liva undir.

3.4 Varandi fosturheim

Vanliga verða børn av fyrstan tíð sett til fosturs í eitt ella tvey ár. Høvuðsbarnaverndarnevndin kann taka avgerð um at taka umsorganina sambært § 23 varandi frá foreldrunum um:

- 1) tað má metast at vera sannlíkt, at foreldrini varandi ikki eru før fyri at geva barninum nøktandi umsorgan,
- 2) eitt barn verður álvarsliga misrøkt, misnýtt kynsliga ella er fyri álvarsligum sálarligum ella likamligum ágangi ella eyðmýking í heiminum,
- 3) barnið hevur verið til fosturs í minst 5 ár, og hevur fingið so sterkt tilknýti til fosturforeldrini, at tað má metast at vera av stórum týðningi og best fyri barnið, at tað verður verandi hjá fosturforeldrunum.

Umsorganin kann bert verða tikin varandi frá foreldrunum, um tað ikki er møguligt at seta aðrar og lagaligari fyriskipanir í verk, ella um slíkar fyriskipanir hava verið royndar, men ikki givið úrslit.

3.5 Næstringar og onnur

Tá ið fosturforeldur skulu veljast, skal fyrilit altíð verða havt fyri næstringum ella øðrum, ið hava tætt samband við barnið, til dømis ommur og abbar, um hesi eru egnað at verða fosturforeldur hjá barninum. Vikið verður frá krøvunum til eitt nú bústað og aldur í hesum sambandi. Næstringar og onnur við tøttum sambandi til barnið kunnu tískil verða góðkend, um tey eftir eini ítøkiligari meting eru egnað í mun til tað ávísa barnið.

Tað er avvarðandi barnaverndartænasta, sum kannar, um næstringar ella onnur eru egnað sum fosturheim til ávísa barnið. Barnaverndartænastan skal kanna sambandið og viðurskiftini millum viðkomandi familju og barnið. Barnaverndartænastan skal gera eina meting av, um hesir næstringar ella onnur kunnu geva barninum ta neyðugu umsorganina og stuðul, sum barnið hevur tørv á, møguliga við aðrari yrkisligari hjálp.

Barnaverndartænastan kannar viðkomandi familju um mannagongdir og treytir fyri góðkenning. Eisini fær Fosturforeldraskipanin frágreiðing um, hvussu sambandið er millum barnið og familjuna, sum er í uppskoti, og ger barnaverndartænastan sítt tilmæli um, at barnið skal búgva hjá teimum.

Tá talan er um næstringar og onnur, verður hugsað fólk, ið hava **beinleiðis samband** við hvønn annan. Tættasta sambandið millum næstringar er tað, ið verður knýtt í uppvøkstrinum. Sterkastu ættarbondini hjá okkum eru tískil við systkin hjá pápa ella mammu, abba og ommu og systkin, sum ein er vaksin upp saman við. Tá vit tosa um **óbeinleiðis samband**, verður hugsað um onnur fólk, sum barnið hevur serligt tilknýti til - grannar hjá familjuni, námsfrøðingar og lærarar, sum barnið er serliga knýtt at, ella onnur starvsfólk, sum hava tætt samband við barnið.

Tað lættir ofta um sambandið millum foreldrini og barnið, at tað býr hjá fólk, ið standa foreldrunum nær – serliga tá barnið býr hjá abbanum og ommuni, ella hjá eini systir ella bróður annað av foreldrunum.

Tá støða skal takast til, um barnið skal búgva hjá næstringum, mugu vit kenna ítøkiligu søguna hjá teimum, sum eru partur í málinum. Millum systkin kann tað verða ymiskt, hvør knýtir seg til hvønn, og hvat systkinini halda um sambandið sínámillum. Tað er til dømis ikki givið, at ein mammubeiggi tekur ábyrgd av barninum hjá systrini í longri tíð, bert tí hann er beiggi hennara. Sambandið teirra millum kann býst í fleiri tíðarskeið: felags uppvøkstur teirra, støðuna í dag, eins og framtíðina. Tað er eyðsæð støðan í dag, sum hevur týðning fyri, um systurin vil hava hjálp frá beiggjanum, og um hann er sinnaður at taka ábyrgdina á seg.

Tá eitt barn, ið verður sett heiman, skal búgva hjá næstringum, má talan sostatt vera um fólk, ið eru knýtt at øðrum av foreldrunum við einum beinleiðis sambandi, sum er bygt upp í uppvøkstrinum. Onnur við serligum tilknýti til barnið kunnu eisini gerast fosturforeldur, um tey verða mett at megna henda leiklut.

Samsýningin verður sett í mun til onnur fosturheim, soleiðis at skilja, at lægri krøv til fosturheimið hava eina lægri samsýning við sær. Sí nærri um hetta undir punkt 6.2.

Fosturforeldraskipanin kannar, um familjan lýkur treytirnar fyri at vera góðkend. Um fosturfamiljan verður góðkend, hevur Fosturforeldraskipanin eftirlit við fosturheiminum, og barnaverndartænastan hevur eftirlit við barninum og fyriskipanini.

3.6 Góðkenning

Fyri at verða góðkend sum fosturfamilja eru nøkur krøv ásett í § 27 í barnaverndarlógini, sum skulu vera uppfyllt. Hesi fevna um eina reina revsiváttan, góða heilsustøðu, góðar bústaðarumstøður og góð fíggjarlig viðurskifti. Harumframt leggur Fosturforeldraskipanin stóran dent á, at familjan lýkur teir fimm foreldraførleikarnar, sum eru:

At kunna uppala og geva einum barni umsorgan

- Geva barninum eitt trygt heim, stuðla menningini hjá barninum í mun til reglur og almenna atferð í nærumhvørvinum og samfelagnum annars.
- Hava vitan um vanliga menning hjá børnum og kunnleika til tekin upp á og árin av vansorgan, eins og sálarligum og líkamligum ágangi.
- Hava eina vitan um, hvørjar lívsumstøður kunnu elva til vansorgan, eins og sálarligan og líkamligan ágang.
- Hjálpa barninum til at styrkja sín samleika og sjálvsvirði, við at geva tí móguleika fyri at kenna sína familju og sítt mentanarliga og samfelagsliga grundarlag.

At kunna skapa tilknýti til eitt barn, grundað á nærveru, eymleika, støðuleika og virðing fyri rættinum hjá barninum til eisini at vera við til at ráða

- Hava vitan um, hvussu børn bera seg at í sambandi við skilnað og slit í sínum uppvøksstri, og hvønn týdning tað hevur fyri teirra tilknýti.
- Hava vitan um kreppur hjá børnum, og mátan ein kann hjálpa einum barni í teimum ymisku stigunum í kreppuni. Hava dirvi og persónliga styrki til at kunna tosa við barnið um tess upplivingar, og at kunna troysta og geva umsorgan í mun til sorgina og tað, sum nívir.
- Skilja virðið av at skriva lívssøguna hjá barninum saman við barninum.
- Hava virðing fyri barninum sum ein sjálvstøðugur skapningur, sum í øllum førum hevur rætt til at vera hoyrdur og tikin við í avgerðir, sum hava nakað við barnið at gera.

At kunna virða og stuðla sambandinum millum barnið og familjuna

- At skilja tilknýtið, sum barnið hevur til sína familju og móguligar aðrar persónar frá síni fortíð.
- Vera hugaður fyri og hava skil fyri týdninginum av, at barnið regluliga hevur samband við sína familju, soleiðis, at tað kann varðveita eitt samband við hana.
- Vita og duga at síggja, hvørjar kenslur og hvønn atburð barnið hevur mótvegis foreldra-sambandinum.
- Kunna fyrireika og stuðla barninum í síni samveru við familjuna.
- Skilja og virða mentanarligar, átrúnaðarligar og sosialar munir á teirra umhvørvi og upprunaliga umhvørvinum hjá barninum, og hvørjar trupulleikar hetta kann skapa fyri barnið.

At kunna binda seg til eitt lívlangt samband

- At skilja, at eitt barn hevur tørv á støðuleika, støðufesti, og drúgvum sambondum.
- Vilja gera seg út til eitt drúgt samband, hóast hetta móguliga ikki gerst úrslitið.
- Vilja halda sambandið við barnið við líka, hóast tað ikki longur býr hjá fosturfamiljuni.
- Kensluliga at kunna innliva seg, samstundis sum tað samhaldsfast verður arbeitt fyri einum tøttum tilknýti til familjuna, og at barnið móguliga fer aftur hagar at búgva.
- At skilja, at barnið einaferð – í eini sjálvstøðugari tilgongd – fer at hava tørv á einum skilnaði, og tí fer at flyta, fyri at hava eitt sjálvstøðugt lív.

- Kunna samstarva samhaldsfast við hini í toyminum rundan um foreldrasambandið hjá barninum, umframt at vera opin um møguligar trupulleikar, til tess at mótvirka, at fostur-sambandið verður brotið niður.

At kunna verða ein virkin luttakari í einum yrkistöymi

- Fosturfamiljan arbeiðir alment, og hevur skyldu til at tosa við allar aðrar partar rundan um barnið.
- Fosturfamiljan skal kunna samstarva við sosialu myndugleikarnar í mun til at vera mett og undir eftirliti samstundis, sum hon skal kunna biðja um stuðul, vegleiðing og útbúgving í mun til byrðuna av fostursambandinum.
- Kenna lógir, sum hava týdning fyri setan heiman av børnum, her í millum tagnarskyldu og fráboðanarskyldu.
- At vera fosturfamilja ber í sær, at øll familjan “er til arbeiðis”. Eitt fosturbarn ávirkar støðuna hjá allari fosturfamiljuni og broytir hetta leiklutin hjá øllum í húsinum.
- Skilja tørvin fyri at møta øðrum fosturfamiljum, møguliga í bólum. Hetta fyri at tosa við onnur um sínar royndir, fáa góð ráð og stuðul í mun til tað at vera fosturfamilja.
- Vera opin fyri øllum tí góða, sum eisini er ein partur av at hava eitt fosturbarn.

Eitt annað, ið dentur verður lagdur á, er aldurin á umsøkjara. Tað er eyðsæð, at hóast viðurskiftini, ið nevnd eru omanfyri, eru í lagi, *kann* aldurin verða ein forðing. Um barnið skal verða til fosturs øll síni barnaár, er umráðandi at minka um sannlíkindini fyri, at fosturforeldrini vikna ella doyggja í hesum tíðarskeiði. Mett verður tí vanliga, at aldursmunurin millum fosturmammuna ella – pápan og barnið ikki eigur at vera meira enn 40 ár. Henda meting er tó ikki heimilað við lóg ella almennari reglugerð, og skal tí fatast sum vegleiðandi.

Tað eru fleiri viðurskifti í dagsins samfelagi, sum sáa iva um eitt ávíst aldursmark – t.d., at:

- Vit fáa børn munandi seinni í lívinum enn áður
- Vit liva í miðal longri, og markið fyri, nær vit halda okkum vera gomul, flytur seg samsvarandi
- Kvinnur, ið hava trupult við at gerast við barn, kunnu fáa viðgerð fyri hetta til 46 ára aldur. Henda regla er samanberilig við støðuna sum fosturmamma
- Í summum førum hevur barnið, ið er sett heiman, ein tørv, ið best verður nøktaður hjá fosturforeldrum, ið hava neyðugu lívsroyndirnar

Tískil er aldur bert ein partur av tí heildarmeting, ið verður lögð til grund fyri góðkenningini.

Fosturforeldraskipanin kannar seg hjá barnaverndartænastuni í í økinum, har umsøkjarnir búgva, um hesir møguliga hava verið ella eru eitt mál hjá barnaverndartænastuni, áðrenn góðkenning fer fram.

Fosturfamiljurnar verða longu við góðkenning kunnaðar um fráboðanarskylduna og skriva undir eitt skjal um tagnarskyldu.

4. Uppgávir og ábyrgd hjá Høvuðsbarnaverndarnevndini

Høvuðsbarnaverndarnevndin tekur avgerð í øllum málum um umsorganaryvirtøku, bæði við og uttan samtykki frá foreldrum. Hon tekur her í millum avgerð í málum, tá ið umsorganaryvirtøka verður broytt ella sett úr gildi.

Harafturat tekur hon avgerð um samverurættin hjá børnum við foreldur og onnur, og hon góðkennir avgerðir hjá barnaverndartænastunum um at seta børn heiman bráðfeingis.

5. **Arbeiðsgongdin í samstarvinum millum Fosturforeldra- skipanina og barnaverndartænastuna**

Tá ein barnaverndartænasta hefur ætlanir um at seta eitt barn til fosturs ella til umlætting, setir hon seg í samband við Fosturforeldraskipanina fyri at finna eina hóskaði familju til barnið.

Hetta verður gjørt á tann hátt, at barnaverndartænastan sendir eina ætlan til Fosturforeldraskipanina. Ætlanin fevnir eisini um tilmæli um samsýning og avgerðina hjá Høvuðsbarnaverndarnevndini um samveru. Leistur at útfylla í hesum sambandi er viðlagdur sum *Fylgiskjal 1* til hesar leiðreglur.

Við støði í ætlanini metir Fosturforeldraskipanin um tørv barnsins og gevur út frá hesum eitt tilmæli um eina ávísa fosturfamilju.

Hetta verður gjørt í einum samráði millum Fosturforeldraskipanina og avvarðandi barnaverndartænastu. Áðrenn ein fostur- ella umlættingarfamilja kann ávísst, skal málið hava verið viðgjørt í einum samráði.

Samráð verða hildin hvønn mikudag á Barnaverndarstovuni. Har luttaka leiðararnir fyri ávikavist Barnaverndarstovuna og Fosturforeldraskipanina, umframt avvarðandi sosialráðgevi.

Samráð kann eisini verða hildið, um barnaverndartænastan ynskir ráðgeving áðrenn ein møgulig fyriskipan verður lögð fyri avvarðandi barnaverndarnevnd.

Tá avgerð er tikin um fosturfamilju, halda Fosturforeldraskipanin og barnaverndartænastan í felag fram við at viðgera málið. Avgerðin hjá Høvuðsbarnaverndarnevndini um at seta barnið til fosturs skal tó altíð vera tikin, áðrenn framhaldandi viðgerð fer fram í málinum.

Barnaverndartænastan ger eina ætlan fyri innkoyring, og Fosturforeldraskipanin ger avtalu við fosturfamiljuna um vitjanir.

Báðir partar kunna hvønn annan so hvørt um viðurskifti, sum hava týðning fyri málið.

5.1 **Foreldur, barn og fosturfamilja hitta hvønn annan**

Sum meginregla skal niðanfyri standandi verða uppfyllt, áðrenn foreldur og børn hitta hvønn annan.

- Høvuðsbarnaverndarnevndin skal hava tikið avgerð um umsorganaryvirtøkuna
- Avgerð skal vera tikin um samverurættin hjá barninum við foreldur og onnur
- Fosturforeldraskipanin skal hava móttikið ætlan og tilmæli um, hvør samsýningin skal vera, og hvussu samveran skal skipast

Í teimum førum, har vikið verður frá hesum meginreglum, skal hetta altíð gerast í samráð við Fosturforeldraskipanina.

5.2 Kæruvegleiðing

Tað er sera umráðandi fyri komandi samstarvið millum foreldur og fosturforeldur, at foreldrini halda fosturheimið vera rætta staðið fyri barn teirra. Viðmerkingarnar til § 27 í lógini skulu havast í geyma í hesi tilgongd. Hetta merkir, at Fosturforeldraskipanin skal finna hóskandi fosturforeldur í samstarvi við foreldrini. Tá talan er um møguligar næstringar, er tað barnaverndartænastan, sum ger tilmæli til Fosturforeldraskipanina um at góðkenna tey sum fosturheim.

Um tað hóast omanfyri nevndu fyrilit skuldi komið fyri, at foreldrini ikki kunnu góðtaka avgerðina um ávísar fosturheimið, sum Fosturforeldraskipanin hevur fingið tilmæli um at góðkenna ella sjálf hevur funnið fram til, verður latin teimum kæruvegleiðing sbrt. § 65 í lógini.

Kærumyndugleiki er kærunevndin í almannamálum.

5.3 Ráðgeving, supervisjón og vegleiðing

Fosturforeldraskipanin hevur ábyrgd av at veita fosturforeldrnum stuðul og vegleiðing í mun til uppgávuna sum fosturforeldur.

Fosturforeldur hava altíð møguleika at venda sær til Fosturforeldraskipanina eftir tørvi fyri at fáa ráðgeving og supervisjón.

Hvønn hósdag bjóðar Fosturforeldraskipanin fosturforeldrum einstaklinga supervisjón.

Tá talan er um nýggj fosturmál, hevur Fosturforeldraskipanin eitt tætt og regluligt samskipti við fosturfamiljurnar fyri at stuðla teimum í uppgávuni sum fosturforeldur.

Miðað verður ímóti, at øll fosturforeldur fáa tvær stuðlandi vitjanir árliga, men í málum, har onkur trupulleiki er, verður vitjað við styttri millumbilum.

Fosturforeldraskipanin skipar regluliga fyri skeiðum og evniskvøldum fyri fosturforeldur.

Tað áliggur Fosturforeldraskipanini at stuðla og fyrireika fosturforeldrini, áðrenn barnið verður latið teimum, og um tørvur er á tí, geva teimum stuðul, undirvísing og vegleiðing, meðan barnið er til fosturs, og í serligum førum eftir, at barnið er farið úr fosturheiminum.

Fosturforeldur skulu luttaka á einum lógarkrævdum skeiði um at vera fosturforeldur. Hesi skeið verða hildin við jøvnum millumbilum sum 2 daga vistarskeið.

Barnaverndartænastan hevur ábyrgdina av sjálvari fyriskipanini og hevur framhaldandi viðgerðina av málinum um hendi, og hevur tí ábyrgd av at veita fosturheimunum ráðgeving og supervisjón í mun til ætlanina og menningina hjá tí einstaka barninum.

5.4 Eftirlit

Fosturforeldraskipanin hefur eftirlit við, at grundarlagið fyri góðkenningini av fosturforeldrunum framvegis er til staðar, og um fosturfamiljan framvegis lýkur treytirnar, sum vórðu settar, tá fosturfamiljan varð góðkend.

Fyri at tryggja hetta, ger Fosturforeldraskipanin eina árliga eftirlitsvitjan í fosturheiminum.

Endamálið við eftirlitsvitjanini er at tryggja, at umstøðurnar framvegis eru nøktandi í fosturheiminum.

Kannað verður, um broytingar eru viðvíkjandi bústaðarviðurskiftum, fíggarviðurskiftum, heilsuviðurskiftum, ella um aðrar broytingar eru, sum hava týðning fyri góðkenningina sum fosturheim.

Barnaverndartænastan hefur ábyrgd av sjálvari fyriskipanini og framhaldandi viðgerðini av málinum og hefur tí eftirlit við barninum, at tað trívist og mennist, meðan tað er í fosturheiminum. Endamálið við eftirlitinum hjá barnaverndartænastuni er at tryggja, at fyriskipanin gongur eftir ætlan og røkkur endamálinum í ætlanini. Fyri at tryggja hetta, ger barnaverndartænastan sambært § 16, stk. 3 í barnaverndarlógini tvær regluligar eftirlitsvitjanir árliga í fosturheiminum, har samrøður eisini eru við barnið.

5.5 Fráboðanir og bráðfeingis trupulleikar viðvíkjandi barninum, órøkt

Í teimum førum, har ein fráboðan frá fosturfamiljuni, skúla, dagstovni ella øðrum kemur um, at barnið kann hava trupulleikar ella ikki trívist, skulu Fosturforeldraskipanin og barnaverndartænastan beinanvegin í felag taka stig til at lýsa og bøta um støðuna.

Um barnaverndartænastan fær kunnleika til, at fosturforeldur ikki røkja sína uppalingarskyldu, skal hon beinan vegin kunna Fosturforeldraskipanina um málið.

Fosturforeldraskipanin kannar viðurskiftini hjá fosturfamiljuni, og barnaverndartænastan kannar viðurskiftini rundan um barnið, og í felag verður gjørd ein niðurstøða.

5.6 Skráseting og eftirlit

Fosturforeldraskipanin skrásetir hvørt einstakt fosturmál í eina skipan, har upprit frá vitjanum hjá fosturfamiljuni v.m. verður skrásett. Somuleiðis verða sáttmálaviðurskifti og samsýningar hjá fosturfamiljuni skrásett í hesa skipan.

Fosturforeldraskipanin kannar barnaverndartænastuna aftaná eina eftirlitsvitjan í fosturheiminum.

Tá ið barnaverndartænastan hefur verið á eftirlitsvitjan hjá fosturfamiljuni, skal tað skrásetast í málið hjá barninum.

Aftaná eina eftirlitsvitjan ger barnaverndartænastan eina skrivliga frágreiðing viðvíkjandi menningini hjá barninum í fosturheiminum.

Fosturforeldraskipanin og barnaverndartænastan kunna hvønn annan um sínar vitjanir í fosturheiminum.

5.7 Um flutt verður av landinum

Fosturforeldraskipanin góðkennir og hevur eftirlit við fosturheimum í Føroyum. Um ein fosturfamilja, sum hevur eitt barn búgvandi hjá sær, flytur av landinum, skal hon venda sær til avvarðandi barnaverndartænastu hesum viðvíkjandi. Um barnaverndartænastan tekur undir við, at fosturbarnið flytur við, skal barnaverndartænastan beinanvegin kunna Fosturforeldraskipanina um ætlanina. Fosturforeldraskipanin letur barnaverndartænastuni eitt avrit av góðkenningini av fosturforeldrurum at nýta í sambandi við flytingina av landinum.

Barnaverndartænastan vendir sær síðani til viðkomandi kommunu fyri at fáa eina avtalu um umsjón við fosturheiminum. Um barnaverndartænastan ikki hevur møguleika fyri at vitja barnið, soleiðis sum ásett er í § 16, stk. 3 í barnaverndarlógini ber til at avtala við viðkomandi kommunu, at hon skipar teimum báðum árliku heimavitjanunum mótvegis gjaldi.

5.8 Viðvíkjandi almannakunngerð av myndum

Meginreglan er, at tað ikki er loyvt fosturforeldrum at almannakunngera myndir av fosturbørnum, uttan at tey frammanundan hava fingið samtykki frá foreldramyndugleikanum. Tó verður skilt verður ímillum *støðumyndir* og *andlitsmyndir*. Støðumyndir eru at meta sum myndir, har eithvørt virksema ella ein støða er endamálið við myndini. Myndirnar skulu vera *meinaleygar*, tað vil siga, at avgerandi er her, at persónurin á myndini ikki eigur at kenna seg sýndan fram, brúktan ella eyðmýktan. Vanliga kunnu støðumyndir almannakunngerast uttan samtykki.

Dømi um støðumyndir, sum vanliga kunnu almannakunngerast uttan samtykki, eru myndir tiknar av jólahaldi í skúlanum ella dagstovninum, útferð hjá skúlanum, myndir tiknar av børnum, sum spæla í eitt nú skúlagarðinum ella til ítróttartiltøk.

Endamálið við andlitsmyndum er hinvegin at avmynda ein ella fleiri ávísar persónar, og sýna teir fram. Her eru tað persónarnir sjálvir, sum eru í miðdeplinum og her krevst altíð samtykki. Um so er, at persónurin á myndini er 15 ár ella eldri, kann viðkomandi sjálvur geva samtykki, men er persónurin undir 15 ár krevst samtykki frá foreldramyndugleikanum. Dømi um støðumynd kann vera ein floksmynd ella uppstillað familjumynd. Støðumyndir kunnu almannakunngerast uttan samtykki frá teimum avmyndaðu/foreldramyndugleika, men andlitsmyndir krevja hinvegin samtykki frá foreldramyndugleikanum. Foreldramyndugleikin kann geva fosturforeldrurum eitt heildarsamtykki til at leggja myndir á eitt nú Facebook, men um slíkt ikki fæst, so er neyðugt at fáa samtykki hvørja ferð, ein mynd verður útbreidd alment. Heimildin finst í persónsupplýsingarlógini § 9, stk. 1, nr. 6.

Tað er Fosturforeldraskipanin, sum hevur eftirlitsskylduna mótvegis fosturforeldrurum og skal í hesum sambandi tryggja, at fosturfamiljan verjir fosturbarnið móti eitt nú óhepnum upplivingum, sum kunnu standast av, at myndir av fosturbørnum verða lagdar á netið. Serlig fyrilit skulu havast fyri bæði børnum og foreldrum, eins og tagrnarskyldan er týðningarmikil.

Dømi um, hvussu samtykki kann síggja út:

SAMTYKKI til almannakunngerð av myndum

Viðvíkjandi [NAVN á fosturbarni], fødd/ur / -

Undirritaði/a [NAVN] sum hava foreldramyndugleikan yvir [NAVN á fosturbarni] gevi herið [NAVN á fosturforeldrum] loyvi til at leggja út myndir (eitt nú á Facebook) hóskandi myndir av barni mínum, tá hetta er viðkomandi.

[Staður] tann / - 201

[NAVN á foreldramyndugleikainnihavara]

6. Samstarvsavtala, samsýning og aðrar útreiðslur

6.1 Samstarvsavtalan

Tað verður altíð gjörd ein skriflig samstarvsavtala millum Fosturforeldraskipanina, fosturforeldrini og avvarðandi barnaverndartænastu, sum verður undirskrivað av teimum trimum þórtunum.

Samstarvsavtalan skal sambært fylgiskjali 2 altíð siga nakað um, nær fyriskipanin byrjar og endar, umframt nær hon verður endurskoðað. Vanliga verður hetta gjört eina ferð um árið, men um barnið verður sett varandi til fosturs, kann sáttmálin vara í longri tíð.

Avtalan skal siga, hvat slag av fyriskipan talan er um: umlætting, bráðfeingis, fyríbils ella varandi.

Hon skal eisini siga nakað um *samveruna*, sum barnið kann hava við foreldur og onnur. Høvuðsbarnaverndarnevndin tekur avgerð um samveru eftir tilmæli frá barnaverndartænastuni.

Um koyring er ein partur av uppgávuni, skal eisini standa, hvør koyrir, og hvussu hetta verður samsýnt. Hetta verður nærri lýst niðanfyri.

At enda skal samstarvsavtalan siga nakað um, í hvønn mun fosturfamiljan kann fáa stuðul, vegleiðing og undirvísing frá Fosturforeldraskipanini og barnaverndartænastuni.

Í sambandi við avtaluna skal fosturfamiljan kunnast um galdandi tryggingarviðurskifti. Børn, sum eru sett til fosturs, eru fevnd av vanligu familjutryggingini hjá fosturfamiljuni, meðan børn, sum eru til umlætting, ikki eru fevnd av henni. Barnaverndartænastan má tí tryggja sær, at foreldrini at børnum, ið eru í umlætting, hava eina trygging, sum umfatar barnið.

Fosturforeldraskipanin sendir barnaverndartænastuni avrit av samstarvsavtaluni at umsita. Tað er barnaverndartænastan, sum rindar allar útreiðslur sambært samstarvsavtaluni.

6.2 Samsýning

Fosturforeldur fáa ikki løn, men eina samsýning, sum er skattskyldug. Umframt samsýningina fáa tey eina upphædd til vistarhald og klæði til barnið og eitt fast gjald til lummapening til barnið. Hetta er ásett í kunngerð nr. 69 frá 19. mai 2006 um samsýning til fosturforeldur (fylgiskjal 3).

Samsýningin kann faldast upp til 7 ferðir. Hetta verður gjört út frá eini heildarmeting av eitt nú:

- trupulleikunum hjá barninum og tórvinum á stuðli
- uppgávuunum hjá fosturfamiljuni í mun til barnið.
- móguligum kravi um samstarv við foreldur barnsins.

Ein vegleiðandi talva verður nýtt til áseting av samsýningini. Talvan er víst í *fylgiskjali 4*. Upphæddirnar fyri samsýning verða ásettar árliga í kunngerð. Upphæddirnar, sum eru galdandi fyri 2014, eru somuleiðis at finna í nevnda fylgiskjali.

Tað er ekki ásett við lóg ella kunngerð, hvussu stóra samsýning ein fosturfamilja kann fáa, um hon hevur fleiri børn til fosturs. Tað verður altíð gjørt ein heildarmeting í mun til ta einstøku familjuna, hvussu nógv børn, eitt fosterheim megnar at hava, og hvussu tað verður samsýnt fyri hvørja uppgávu sær.

Í mesta lagi verður útgoldin ein samsýning, svarandi til 7 ferðir samsýning fyri hvørt barnið. Í slíkum førum verður uppgávan sum oftast mett so mikið krevjandi, at annað av fosterforeldrunum vanligar er um barnið fulla tíð.

Vanliga verður samsýning fyri umlættingaruppgávur ongantíð faldað við minni enn 3.

Hevur fosturfamiljan tvey børn, har annað er mett til samsýning faldað 2 og hitt til samsýning faldað 5, soleiðis, at samsýningin tilsamans verður faldað við 7, verður vanligar væntað, at annað av fosterforeldrunum er um børnini fulla tíð.

Í heilt serligum førum er møguleiki fyri, at bæði fosterforeldrini vera tikin við í uppgerðina av samsýning, soleiðis, at tey í mesta lagi kunnu fáa 14 ferðir samsýning. Tá verður væntað, at tey bæði eru heimagangandi fulla tíð, og tá er altíð talan um fleiri børn, sum eru sett til fosturs.

Fosterheim fáa eina samsýning, sum verður lagað til uppgávuna. Hugsað verður her um, at leiklutur teirra kann verða broyttur umvegis aðrar partar, ið eisini veita barninum umsorgan og stuðul, t.d. familjuráðgevi og onnur.

Í heilt serligum førum, tá fosterforeldur hava tørv á umlætting til fosturbørnini, verður annað fosterheim nýtt til hetta endamál. Samsýningin til fosturfamiljuna verður tá javnað samsvarandi hesum.

Dømi um útrokning við umlætting:

Tvey systkin, annaðhvørt vikuskifti - mett er um uppgávuna, og avgjørt er, at lønin verður trífaldað fyri hvørt barnið:

Samsýning (skattskyldug):

(kr. 119,04 x 3) x 2 børn x 3 samdøgur x 26 vikuskifti : 12 mðr. = kr. 4.642,56 mánaðarliga.

Vistarhald og klæði (skattafrítt): (1 barn undir 10 ár og 1 barn yvir 10 ár)

(kr. 156,76 + kr. 165,01) x 3 samdøgur x 26 vikuskifti : 12 mðr. = kr. 2.091,51)

Samsýningin verður altíð roknað sum byrjað samdøgur, og ikki eftir, hvussu nógvir dagar eru ávirkaðir. Til dømis er talan um 3 samdøgur, um umlætting byrjar fríggjadag kl. 14 og endar sunnudag kl. 16.

Tað er Fosterforeldraskipanin, sum hevur heimildina til at áseta, hvussu samsýningin verður samansett. Hetta verður tó gjørt í samráð við barnaverndartænastuna við atliti at trupulleikunum hjá barninum, samanborið við krøvini til fosterforeldrini.

6.3 Vistarhald og klæði

Umframt samsýning fáa fosturforeldrini eina upphædd til vistarhald og klæði til barnið. Henda upphædd er at rokna sum endurgjald fyri allar vanligar útreiðslur í sambandi við uppihaldið hjá barninum. Upphæddin eigur at kunna samanberast við, hvørjar útreiðslur foreldur annars hava av sínum børnum. T.d. verður mettt rímligt, at fosturforeldrini av hesi veiting seta eina ávísa mánaðarlíga upphædd av til summarfrítíðina hjá barninum (fylgiskjal 5).

6.4 Lummapeningur til barnið

Meðan barnið er til fosturs, fær tað útgaldið lummapening. Upphæddin er ásett í kunngerð frá 19. mai 2006 um samsýning v.m. til fosturforeldur, og verður javnað við kunngerð á hvørjum ári, sí fylgiskjøluni 3 og 4.

Lummapeningurin verður fluttur á kontu hjá barninum í peningastovni.

6.5 Aðrar útreiðslur

Fosturforeldrini kunnu, umframt samsýningina, vistarhald v.m., sum eru nevnd í samstarvsavtaluni, eisini fáa stuðul fyri aðrar útreiðslur. Hetta verður gjørt eftir umsókn frá fosturforeldrunum til barnaverndartænastuna. Upphæddin til vistarhald v.m. eigur tí í mestan mun at vera hugsað til nýtslu fyri alt árið, so at hon kann røkka til ymiskar merkisdagar, frítíð og annað.

Niðanfyrri eru nøkur dømi um, hvat søkjast kann um, um tað skuldi borið so á, at upphæddin til vistarhald v.m. ikki røkkur til.

6.5.1 Stovnan og útbúnaður

Tá barnið av fyrstan tíð fer til fosturs, kunnu fosturforeldrini fáa eina upphædd til útbúnað í sambandi við fosturuppihaldið. Upphæddin er ásett í kunngerð nr. 69 frá 19. mai 2006 (fylgiskjal 3).

6.5.2 Koyring

Endurgjald verður ikki veitt til vanligar koyring, sum til dømis í barnagarð ella skúla, til lækna, frítíðarítriv og vanligar útferðir v.m.

Endurgjald kann tó veitast eftir galdandi reglum um koyripening, um fosturfamiljan, eftir áheitan frá barnaverndartænastuni, hjálpir til við flutninginum, tá barnið hevur samveru við sína egnu familju, og tá barnið skal í serliga viðgerð ella serligan stovn ella skúla uttanfyri bústaðarkommununa.

Er talan um umlætting, verður endurgjald fyri koyring vanligar bert latin í sambandi við heintan og handan av barninum.

6.5.3 Frítíðarítriv

Meginreglan er, at upphæddin til vistarhald og klæði eisini skal brúkast til frítíðarítriv hjá barninum.

Hevur barnið serligan tørv, sum ger, at neyðugt er við ávísimum ítrivi umframt tað vanliga, kann tó søkjast um hetta hjá barnaverndartænastuni.

Í umlættingarmálum verður stuðul ikki veittur til frítíðarítriv.

6.5.4 Gávur, klæði og heilivágur

Stuðul verður ikki latin til gávur og klæði, sum fosturforeldrini keypa. Hetta verður roknað sum partur av vistarhaldinum.

Vanligur heilivágur skal somuleiðis gjaldast av vistarhaldinum. Hevur barnið tørv á serliga dýrum heilivági, ið bara verður útflyggjaður eftir ávísing, men sum Heilsutrygd ikki letur stuðul til, kann søkjast um stuðul til hetta. Í ávísimum førum kann eisini søkjast um stuðul til rindan av egingjaldinum til heilivágin.

6.5.5 Dópur, ferming ella annað líknandi veitsluhald

Roknað verður tó við, at fosturheimið rindar ein part av hesum útreiðslum barnadóp, ferming ella líknandi veitsluhald fyri fosturbarninum av samsýningini fyri vistarhald og klæði. Til ber harafturat at søkja um ískoytisstuðul til endamálið hjá barnaverndartænastuni, tó í mesta lagi 7.000 kr.

Umlættingarfamiljur kunnu ikki fáa stuðul til útreiðslur í sambandi við dóp, ferming ella líknandi veitsluhald.

6.5.6 Dagstovnar og frítíðarskúlar

Hesar útreiðslur rindar barnaverndartænastan, og tí verður stuðul ikki latin fosturfamiljuni til hesar útreiðslur.

6.5.7 Ferðaískoyti

Í *serligum førum* kann barnaverndartænastan veita ískoyti til ferðaútreiðslur til barnið. Stuðulin verður altíð latin sambært eini ítøkiligari lýsing av veruligu útreiðslunum. Til dømis prísinum á ferðaseðlinum hjá barninum. Stuðulin kann í mesta lagi vera 7 tús. kr. í hvørjum einstøkum føri. Sí annars undir 6.3 *Vistarhald og klæði*.

6.5.8 Fosturbörn við líkamligum ella sálarligum breki, fevnd av § 17 í Forsorgarlógini

Um barnið er sett til fosturs, er tað at meta sum heimabúgvandi, og lýkur tískil treytirnar at koma undir hesa lógargrein.

Fosturfamiljan hevur sambært leiðbeining frá Almannaverkinum rætt til at søkja um endurgjald fyri meirútreiðslur, sum standast av hesum:

Hevur barnið álvarsliga sjúku, er møguligt at fáa sjúkradagpening, um tit mugu fara frá arbeiði og missa inntøku í tí sambandi. Treytin er, at talan er um álvarsligan heilsuvanda ella vandi er fyri lívinum hjá barninum.

Hevur barnið vanligu sjúku í styttri tíð, eitt nú krím, oynstingir, lungnabruna, beinbrot, vanligu barnasjúkurnar o.t., er møguleikin fyri fíggjarligari hjálp frá tí almenna avmarkaður. Nakrir sáttmálar á arbeiðsmarknaðinum geva foreldrum rætt til at vera heima hjá sjúkum barni eitt ávíst dagatal. Hevur tú ikki henda møguleika, kann álitid vera familja ella aðrir kenningar. Um tað ikki røkkur og frávera frá arbeiði hevur við sær, at familjan kemur í fíggjarliga trongstöðu og ikki er før fyri at útvega tað neyðuga til uppihalds, kann uppihaldshjálp veitast eftir forsorgarlógini.

Hevur ein familja meirútreiðslur av at uppihalda barni, sum ber líkamligt ella sálarligt brek ella hevur varandi sjúku, so kann stuðul verða veittur til meirútreiðslur, sum verða mettar neyðugar. Sum dømi kunnu nevnast útreiðslur av

- serligum kosti
- serligum skeiði um uppaling, samskifti, røkt o.l.
- flutningi
- óvanligum sliti av klæðum
- blæum og líknandi

Meira er at lesa um hetta í heimasíðuni hjá Almannaverkinum, www.av.fo

6.6 Uppsøgn av avtalu við fosturforeldur

6.6.1 Fosturforeldur siga avtaluna upp

Fosturforeldur kunnu siga avtaluna við Fosturforeldraskipanina upp við einum mánaði freist, og verður samsýning og gjald fyri vistarhald tá goldið í uppsagnartíðini.

Um fosturforeldur ikki halda avtaluna, og barnið tí flytur úr fosturheiminum í úrtíð, verður samsýning og gjald fyri vistarhald steðgað beinanvegin, Tað sama er galdandi, tá fosturforeldur ikki røkja sínar skyldur, og góðkenning teirra tí verður tikin aftur.

6.6.2 Fosturuppihaldið endar

Tá eitt fosturuppihald endar, fáa fosturforeldrini samsýning útgoldna til og við mánaðin eftir, at barnið er flutt úr fosturheiminum. Um fosturforeldrini hava sagt arbeiðið frá sær fyri at røkja uppgávuna, kann samsýning verða útgoldin í upp til tríggjar mánaðir eftir, at barnið er flutt úr fosturheiminum.

Upphæddin fyri vistarhald og klæði verður útgoldin til og við endan av mánaðinum, fosturupphaldið endar.

Fylgiskjal 1: Ætlan fyri børn og ung, ið eru sett til fosturs ella umlætting

Barnaverndartænastan

Bústaður:	Dagfesting:
Sosialráðgevi/málsviðgeri:	
Telefon:	
Teldupostur:	

Ætlan viðvíkjandi

Navn á barninum:			
Bústaður:			
Telefonnr:		P-tal:	
Lækni hjá barninum:			
Heilsusystir hjá barninum:			
Dagstovnur/skúli hjá barninum:			
Frítíðarítriv hjá barninum:			

Foreldur at barninum

Navn á mammuni:		P-tal.:	
Bústaður:		Telefonnr.:	
Navn á pápanum:		P-tal.:	
Bústaður:		Telefonnr.:	

Onnur børn í familjuni

Navn:	Bústaður:	P-tal:

Hvør hevur foreldramyndugleikan? (Set kross)

Mamman	<input type="checkbox"/>	Pápin	<input type="checkbox"/>	Felags	<input type="checkbox"/>
--------	--------------------------	-------	--------------------------	--------	--------------------------

Meting av tørvinum hjá barninum sambært § 45

Samandráttur av kanningini:

Hvat slag av fosturheimi er talan um? (Set kross):

Bráðfeingis	<input type="checkbox"/>	Umlætting	<input type="checkbox"/>
Fyribils	<input type="checkbox"/>	Varandi	<input type="checkbox"/>
Næstringar	<input type="checkbox"/>		

Yvirskipaða endamálið við fyriskipanini sambært § 47, stk. 2**Um talan er um umsorganaryvirtøku:****Hvør er orsøkin til, at barnið verður umsorganaryvirtikið sambært lóg um barnavernd § 19, stk. 1? (Set kross)**

Álvarsom vanrøkt er í mun til dagligu umsorganina fyri barninum	<input type="checkbox"/>
Barnið er fyri harðskapi ella øðrum álvarsomum ágangi	<input type="checkbox"/>
Barnsins heilsa ella menning er í álvarsomum vanda vegna foreldranna vantandi umsorgan	<input type="checkbox"/>
Barnið hevur misnýtlutrupulleikar, brotsligan atburð ella aðrar álvarsamar sosialar trupulleikar	<input type="checkbox"/>
Barnið hevur aðrar atferðar- ella tillagingartrupulleikar	<input type="checkbox"/>

Hevur barnaverndartænanastan sambært § 27, stk. 5, tikið fyrilit til næstrafólk ella onnur, ið hava tætt samband við barnið?

Um talan er um næstringar, hvussu er sambandið millum barnið og næstrafólkið?

Hvør er orsøkin til, at barnaverndartænanastan hevur mælt til, at barnið skal til næstringar?

Hvussu er samvera ásett við foreldur og onnur sambært § 22?

Er talan um, at Høvuðsbarnaverndarnevndin § 22, stk. 4 hevur sett treyt um, at umboð fyri barnaverndartænanastuna skal vera hjástatt undir samveru millum barn og foreldur:

Hvør hevur eftirlitið?

Hvar er samveran ásett at vera?

Hevur barnið fingið tilnevnt fastan persón, ið barnið kann venda sær til sambært § 19, stk. 4? Hvør er viðkomandi?

Hvør fyriskipan skal setast í verk fyri familjuna, meðan barnið er sett heiman og í tíðini eftir, at barnið er komið heim aftur, sambært § 47, stk. 3?

Um talan er um umlætting, sambært §15 stk. 1, pkt.:

Orsøkin og endamálið við, at barnið er sett til umlætting?

Hvussu nógvar dagar um mánaðin snýr umlættingin seg um?

Hvør heintar og handar barnið?

Um talan er um næstringar, hvussu er sambandið millum barnið og næstrafólkið, og hvør er orsøkin til, at barnaverndartænastan hevur mælt til, at barnið skal til næstringar?

--

Nær byrjar fyriskipanin?

Hvussu er innkoyringin skipað?

Hvussu leingi væntast fyriskipanin at vara?

Hvussu ofta verður mælt til, at samsýningin verður faldað?

Ítøkilig mál í mun til trivnað og menning hjá barninum

1) Menning og atferð

Mál:	
Ábyrgdari av, at ítøkiligar avtalur verða hildnar	

2) Familjuviðurskifti:

Mál:	
Ábyrgdari av, at ítøkiligar avtalur verða hildnar	

3) Ansingarviðurskifti:

Mál:	
Ábyrgdari av, at ítøkiligar avtalur verða hildnar	

4) Skúlaviðurskifti:

Mál:	
Ábyrgdari av, at ítøkiligar avtalur verða hildnar	

5) Heilsuviðurskifti:

Mál:	
Ábyrgdari av, at ítøkiligar avtalur verða hildnar	

--	--

6) Vinabond og frítíðarviðurskifti:

Mál:	
Ábyrgdari av, at ítøkiligar avtalur verða hildnar	

7) Onnur viðkomandi viðurskifti:

Mál:	
Ábyrgdari av, at ítøkiligar avtalur verða hildnar	

Viðmerking til ætlanina – her í millum høyring

Hugburður hjá barninum í mun til ætlanina og fyriskipanina sambært § 44 (um so er, at barnið - sambært barnaverndarlógini - ikki er hoyrt (barnasamrøða), skal grundgevast fyri hesum).

--

Hugburður hjá foreldramyndugleikanum í mun til ætlanina og fyriskipanina.

--

Um talan er um barn, ið hevur fylt 16 ár, hvørji ítøkilig mál eru fyri skiftinum hjá barninum til eina vaksnamannatilveru? Hesi eru ásett sambært § 47, stk. 2, pkt. 4.

Nær er avgerðin staðfest í Høvuðsbarnaverndarnevndin um at seta barnið til fosturs?

Nær er avgerðin um umlætting játtað í Barnaverndarnevndini?

Loyvi at lata øðrum upplýsingar:

Til tess at geva fosturfamiljuni betri móguleikar at útinna sítt virki og til tess at virka fyri góðum samstarvi millum fosturfamiljuna og foreldrini, játta vit, at upplýsingar í ætlanini og frágreiðingum frá fosturfamiljuni kunnu skiftast millum foreldrini, viðkomandi, ið er settur heiman, og fosturfamiljuna.

Nær skal virkisætlan endurskoðast:

Váttan

<i>Bert foreldur við foreldramyndugleika skriva undir</i>	
_____, tann / 20____ Staður	_____ Undirskrift mamma
_____, tann / 20____ Staður	_____ Undirskrift pápi
_____, tann / 20____ Staður	_____ Undirskrift hjá barni, sum er fylt 15 ár

_____, tann / 20__

Staður

Undirskrift hjá barnaverndartænastuni
leiðari/sosialráðgevi

Fylgiskjal 2: Samstarvsavtala við fosturforeldur

Navn og bústaður hjá barnaverndarumsitingini:

Dagfesting:

Navn:	
Bústaður:	Málsviðgeri:
Telefon:	Teldupostadr.:
Vakttelefon:	

Fosturforeldur:

Navn:				
Starv/Útbúgving:				
Bústaður:				
Postnr. og bygg/býur:				
P-tal:		Teldupostur:		Tel.nr.
Hjúnafelegi/maki:				
Starv/Útbúgving:				
P-tal:		Teldupostur:		Tel.nr.

Avtalan viðvíkir:

Navnið hjá barninum:		P-tal.:	
Navnið hjá barninum:		P-tal.:	
Navnið hjá barninum:		P-tal.:	

Nøvnini á teimum, ið hava foreldramyndugleikan:

Navn:		P-tal.:	
Bústaður:		Telefon nr.:	
Postnr. og bygg/býur:			
Navn:		P-tal.:	
Bústaður:		Telefon nr.:	
Postnr. og bygg/býur:			

Slag av fosturheimi:

Umlætting:	<input type="checkbox"/>	Fyribils fosturheim:	<input type="checkbox"/>
Varandi fosturheim:	<input type="checkbox"/>	Bráðfeingis fosturheim:	<input type="checkbox"/>
Næstringar ella onnur:	<input type="checkbox"/>	Hvat er tilknýti:	

Tíðarskeið

Fosturupphaldið byrjar:		Fosturupphaldið endar:	
-------------------------	--	------------------------	--

Avtalan verður endurskoðað:

Dagfesting:	
-------------	--

Hvussu nógvar dagar pr. mánað umfatar umlættingin

Umlættingin verður:
Frá:
Til:
Koyring i sambandi við heintan og handan:

Ábyrgdartrygging:

Fyrirteytin er, at tey, ið hava børn í fostur , sjálvi tekna eina blandaða ábyrgdar-/vanlukkutrygging móti persónsskaðum, ið fosturbarnið elvir móti fosturfamiljuni ella triðja persóni, og móti skaðum, ið fosturbarnið elvir móti ogn ella lutum hjá triðja persóni. Børn, sum eru til umlætting , eru tó ikki fevnd av tílkari trygging. Barnaverndartænastan má tí tryggja sær, at foreldrini at børnum, ið eru í umlætting, sjálvi hava eina trygging, sum umfatar barnið.

Útreiðslur í sambandi við ferðing, frítíðarítriv o.t.

--

Samverurættur við foreldur ella onnur:

§ 22, stk. 4: Sambært avgerð frá HBVN er umboð fyri BVT hjástatt undir samveruni:

Samsýning: (sí part av kunngerð nr. 69 frá 19.05.2006 niðast á síðuni)

Samsýningin verður faldað við:
Samsýningin er skattskyldug. Vistarhald og klæði eru skattafrí. Lummapeningur, sum er til barnið, er skattskyldugur.

Stuðul/vegleiðing:

Fosturforeldraskipanin veitir stuðul og vegleiðing í mun til uppgávuna sum fosturforeldur eftir tørvi. Hvønn hósdag bjóðar Fosturforeldraskipanin einstaklinga supervisjón til fosturforeldur eftir avtalu. Barnaverndartænastan veitir stuðul og vegleiðing til fosturforeldrini í mun til fyriskipanina, ætlanina og viðgerðina viðvíkjandi fosturbarninum.

Tagnar- og fráboðanarskylda

Fosturfamiljan hevur tagnar- og fráboðanarskyldu sambært galdandi ásetingum.

Broytingar í viðurskiftum

Fosturforeldur hava skyldu til at boða frá øllum munandi broytingum í viðurskiftum, sum kunnu viðføra, at góðkenningin broytist ella fellur burtur, t.d. broytingar í fíggarstøðuni, hjúnarlagsstøðuni, bústaðarviðurskiftunum o.ø.

§ 3. Um talan er um eitt sera trupult barn, kunnu fosturforeldrini samsýnast við upp til 3 ferðir samsýningini, sambært § 1, stk. 1, umfram 1 ferð føstu gjøldini í § 1, stk. 2 og 3.

Stk. 2. Um talan er um eitt óvanliga trupult barn, sum tí krevur heilt serliga røkt frá fosturforeldrnum, kunnu fosturforeldrini samsýnast við upp til 7 ferðir samsýningini, sambært § 1, stk. 1, umfram 1 ferð føstu gjøldini í § 1, stk. 2 og 3.

Stk. 3. Um talan er um eitt pinkubarn undir 1 ár, kunnu fosturforeldrini samsýnast við upp til 7 ferðir samsýningini, sambært § 1, stk. 1, umfram 1 ferð føstu gjøldini í § 1, stk. 2 og 3.

Stk. 4. Samsýning sambært hesi grein kann bert veitast í 3 mánaðir í senn. Eftir hetta tíðarskeið skal metast, um tiltakið virkar eftir ætlan, og um ráðiligt er at halda áfram við tiltakinum.

Váttan frá fosturforeldrunum

_____ , tann / 20____	_____
— Staður	Undirskrift
_____ , tann / 20____	_____
— Staður	Undirskrift

Váttan frá Barnaverndartænastuni:

_____ , tann / 20____	_____
— Staður	Undirskrift/deildarleiðari
_____ , tann / 20____	_____
— Staður	Undirskrift/málsviðgeri

Váttan frá Barnaverndarstovuni:

_____ , tann / 20____	_____
— Staður	Undirskrift

Uppsögn:

Fosturforeldur kunnu síga avtaluna við Fosturforeldraskipanina upp við einum mánaði freist, og verður samsýning og gjald fyrí vistarhald tá goldið í uppsagnartíðini.

Um fosturforeldur ikki halda avtaluna, og barnið tí flytur úr fosturheiminum í úrtíð, verður samsýning og gjald fyrí vistarhald steðgað beinanvegin, Tað sama er galdandi, tá fosturforeldur ikki røkja sínar skyldur, og góðkenning teirra tí verður tikin aftur.

Tá eitt fosturupphald endar, fáa fosturforeldrini samsýning útgoldna til og við mánaðin eftir, at barnið er flutt úr fosturheiminum. Um fosturforeldrini hava sagt arbeiðið frá sær fyrí at røkja uppgávuna, kann samsýning verða útgoldin í upp til tríggjar mánaðir eftir, at barnið er flutt úr fosturheiminum.

Upphæddin fyrí vistarhald og klæði verður útgoldin til og við endan av mánaðinum, fosturupphaldið endar.



Fylgiskjal 3: Kunngerð nr. 69 frá 19. mai 2006 um samsýning til fosturforeldur

Við heimild í § 29, stk. 4 í lögtingslóg nr. 18 frá 8. mars 2005 um barnavernd, sum broytt við lögtingslóg nr. 134 frá 9. desember 2005, verður ásett:

§ 1. Fosturforeldur fáa eina samsýning áljóðandi 101 kr. um samdøgrið fyri hvørt fosturbarn.

Stk. 2. Eitt fast gjald um samdøgrið verður rindað til vistarhald og klæði til barnið. Tá upp til 2 børn eru í somu fosturfamilju, er gjaldið fyri hvørt barnið ávikavist 133 kr. til børn undir 10 ár, og 140 kr. til børn 10 ár og eldri. Tá fleiri enn 2 børn eru í somu fosturfamilju, er gjaldið 124 kr. fyri hvørt barnið.

Stk. 3. Eisini verður eitt fast gjald um vikuna rindað til lummapening til barnið. Tá barnið er:

- 1) 3-10 ár er gjaldið 20 kr.
- 2) 11-13 ár er gjaldið 47 kr.
- 3) 14-15 ár er gjaldið 96 kr.
- 4) 16 ár og eldri er gjaldið 191 kr.

Stk. 4. Útreiðslur til stovnan og útbúnað í sambandi við fosturupphald kunnu rindast fosturforeldrum, tá ið barnið verður latið teimum, við upp til kr. 6.986.

Stk. 5. Um barn verður sent til fosturforeldur í Danmark, eru donsku upphæddirnar fyri samsýning,

§ 2. Aftrat samsýningini verður lagt gjald til arbeiðsloysisskipanina, gjald til barsilsgrunnin og gjald til arbeiðsmarknaðareftirlønargrunnin.

Stk. 2. Landsstýrismaðurin ásetir javnaðu gjøldini í kunngerð um áseting og javning av almannaveitingum, í seinasta lagi 1. januar á hvørjum ári.

§ 3. Um talan er um eitt sera trupult barn, kunnu fosturforeldrini samsýnast við upp til 3 ferðir samsýningini, sambært § 1, stk. 1, umframt 1 ferð føstu gjøldini í § 1, stk. 2 og 3.

Stk. 2. Um talan er um eitt óvanliga trupult barn, sum tí krevur heilt serliga røkt frá fosturforeldrunum, kunnu fosturforeldrini samsýnast við upp til 7 ferðir samsýningini, sambært § 1, stk. 1, umframt 1 ferð føstu gjøldini í § 1, stk. 2 og 3.

Stk. 3. Um talan er um eitt pinkubarn undir 1 ár, kunnu fosturforeldrini samsýnast við upp til 7 ferðir samsýningini, sambært § 1, stk. 1, umframt 1 ferð føstu gjøldini í § 1, stk. 2 og 3.

Stk. 4. Samsýning sambært hesi grein kann bert veitast í 3 mánaðir í senn. Eftir hetta tíðarskeið skal metast, um tiltakið virkar eftir ætlan, og um ráðiligt er at halda áfram við tiltakinum.

§ 4. Hendan kunngerð kemur í gildi dagin eftir, at hon er kunngjørd, og hevur virknað frá 1. januar 2006.

Stk. 2. Samstundis fer úr gildi kunngerð nr. 3 frá 3. mars 2004 um samsýning til fosturforeldur.

Almanna- og heilsumálaráðið, 19. mai 2006

Hans Pauli Strøm (sign.)
landstýrismaður

/ Maria á Dul (sign.)

Fylgiskjal 4: Samsýningar til fosturforeldur

Fosturforeldur fáa ekki lön, men samsýning. Samsýningin verður goldin í mun til, hvussu trupult barnið er og í mun til tørvin hjá barninum. Samsýningin er skattskyldug.

Tørvurin hjá barninum	Krøv til fosturforeldur	Vegleiðandi samsýning
Sum børn flest í sama aldri. Tørv á umsorgan, upphaldi og uppaling. Samskipti við foreldrini, sum ikki er trupult	Ongi serstøk krøv uttan at tykkara børn og fosturbarnið skulu vera á jøvnum føti. Ikki neyðugt at broyta gerandisdagin, hvørki arbeiðsliga ella sosialt.	1 x samsýning
Hevur tørv á eyka stuðli og stimbran. Skal varðveita eina støðuga samveru við foreldrini, har samveran ikki er trupul fyri barnið.	Krevur, at størri tøk verða tikin enn omanfyri nevnt, antin í mun til tørvin hjá barninum ella samarbeiðið við foreldrini	2 x samsýning
Ein ella fáar vanligar tyngjandi ábendingar/viðurskipti sum t.d.: - Fakligar/sosialar trupulleikar í skúlanum - Ikki aldursvarandi sosialt ment - Ringt svøvnlag og marru - Ikki aldursvarandi ment rørsluliga - Vantandi sjálvsálit - Tekin um angist - Vantandi álit á vaksin - Ikki turr/ur um náttina - Tørv á sálarligari hjálp - Serligur sálikamligur atburður - Lítið líkamligt/sálarligt brek og hevur tørv á rørsluligari, sálarligari og sosialari venjing - Venjingar og fylgjarauppgávur	Krevur, at arbeið verður námsfrøðiliga á ein hátt, sum kann geva fosturfamiljuni stórar avbjóðingar, bæði sum familja og sosialt	3 x samsýning
Fleiri vanligar tyngjandi ábendingar, sum merkja, at tørvur er á víðfevnandi umsorgan og/ella uppaling	Uppgávan ger tað neyðugt, at laga arbeiðstíðina hjá foreldrinum eftir tørvinum hjá barninum	4 x samsýning

<p>Fleiri av teimum vanligu tyngjandi ábendingunum krevja sosialnámsfrøðiligan atburðartillagandi stuðul/framferð.</p>	<p>Uppgávan krevur at arbeið verður sosialnámsfrøðiliga, sum bæði krevur royndir, og at dagliga arbeiðið hjá fosturforeldrunum í mesta lagi vera 1 1/2 fulltíðarstarv</p>	<p>5 x samsýning</p>
<p>Eina ella fáar tyngjandi ábendingar um</p> <ul style="list-style-type: none"> - Etingarólag - Psykiatrisk tekin - Sett heiman í fleiri umførum - Hjáárin av siðamisbrúki, kynsligum ágangi ella aðrari misnýtslu/grovari vansorgan - Misnýtslutrupulleikar - Likamligt/sálarligt brek við óhóskandi atburði og/ella likamliga ófriðarligt) - Likamligt/sálarligt brek við víðfevnandi røktartørvi - Likamligt/sálarligt brek við tørvi á støðugum eftirliti 	<p>Uppgávan krevur viðgerð og ger tað neyðugt, at annað av fosturforeldrunum skal hava uppgávuna sum høvuðsarbeiði.</p> <p>Krøv kunnu verða sett til royndir innan økið og/ella fakligt viðkomandi grundarlag.</p>	<p>6 x samsýning</p>
<p>Fleiri álvarsligar tyngjandi ábendingar ella við størri torleikastigi. Talan er um torskildar kensluligar atburðar- og/ella sosialar trupulleikar, sum krevja viðgerð</p>	<p>Uppgávan krevur dygt fakligt grundarlag, og er so víðfevnandi, at fosturforeldrini í mesta lagi kunnu arbeiða eitt fulltíðarstarv tilsamans.</p>	<p>7 x samsýning</p>

Talvan niðanfyri er grundað á vegleiðandi talvuna hjá Kommunernes Landsforening.

Samsýningar til fosturforeldur (upphæddir samsvarandi kunngerð nr. 129 frá 14. desember 2015)

Niðanfyrir standandi upphæddir eru galdandi frá 1. januar 2016

Samsýning (skattskyldug) pr. mðr.: (kr. 120,06 x 365 dg) : 12 mðr = **kr. 3.651,83**
Um samsýningin verður faldað 7 ferðir, er hon (3.651,83 x 7)= **kr. 25.562,81**

Vistarhald og klæði (skattafrítt) pr. mðr.:

Börn undir 10 ár	(kr. 158,09 x 365 dg) : 12 mðr =	kr. 4.808,57
Börn 10 ár og eldri	(kr. 166,41 x 365 dg) : 12 mðr =	kr. 5.061,64
Fleiri enn 2 börn til fosturs	(kr. 147,39 x 365 dg) : 12 mðr =	kr. 4.483,11

Lummapeningur: (skattskyldugur) pr. mðr.:

3 – 10 ár	(kr. 23,77 x 52 vk) : 12 mðr =	kr. 103,00
11 – 13 ár	(kr. 55,87 x 52 vk) : 12 mðr =	kr. 242,10
14 – 15 ár	(kr. 114,11 x 52 vk) : 12 mðr =	kr. 494,47
16 og eldri	(kr. 227,03 x 52 vk) : 12 mðr =	kr. 983,79

Stovnan og útbúnaður í mesta lagi **kr. 8.304,01** (upphæddin verður rindað fosturforeldrum, tá ið barnið verður latið teimum).

Fylgiskjal 5: Vistarhald og klæði

Upphæddin til vistarhald sbrt. § 29, stk. 3 í Barnaverndarlógini skal rinda upphaldið hjá fosturbarninum til mat, innivist og dagliga tørvin í síni heild.

Av dagliga tørvinum standast útreiðslur til eitt nú:

- Mat
- Innivist (kamar, song, borð, stólur, seingjarklæði, vatn, ljós, hiti)
- Klæði
- Internetsamband, telefon, farteleson og sjónvarp
- Viðlíkahald av kamarinum
- Klæðnavask, íroknað vaskievni
- Heilivágur, sum lækni ikki hevur útskrivað, koppseting í sambandi við uttanlandsferðir
- Reinføri (sápa, blæur, krem, deodorantur, mánašjúkubind)
- Hárfríðkan
- Gávur til fosturbarnið í sambandi við føðingardag og jól og til floksfelagar
- Umvælingar av súkklu
- Skúlaamboð (taska, pennahúsi, linjál, spannari, lummaroknari o.t.)
- Nýtsla av farteleson, teldu og interneti v.m.
- Postgjald fyri brøv, sum barnið sendir
- Busskort til barnið til skúla og frítíðarvirksemi
- Koyring til dagstovn, skúla, lækna, tannlækna, vinfólk, frítíðarvirksemi
- Samansparing til frítíðarferðir og seturskúla, ferming, veitslur v.m.
- Gjöld, bøtur
- Pass

Omanfyri standandi eru dømi, og tískil kunnu aðrar útreiðslur eisini koma fyri.